

Regional Urdu Text Bulletin, Chhatrapati Sambhajinagar

Date: 16 May-2026

Time: 09:00-09:10 am

آکاشوانی چھترتی سمبھاجی نگر

علاقائی خبریں

تاریخ: ۱۶ مئی ۲۰۲۶ء

وقت: ۹:۱۰-۹:۰۰

.....: سرخیاں

پیش ہیں خاص خبروں کی سرخیاں:

- ☆ ریاست میں 12 روپے 35 پیسے فی کلو کی نرخ سے پیاز کی خریداری: مرکزی وزیر زراعت کا اعلان۔
- ☆ طبی نصاب میں داخلے کیلئے NEET-UG:2026 کا دوبارہ امتحان 21 جون کو۔
- ☆ معروف ماہر نفسیات اور مصنف ڈاکٹر آنندناڈ کرنی کی تھانہ میں آخری رسومات ادا۔
- ☆ تھائی لینڈ اوپن بیڈمنٹن چیمپئن شپ میں ساتوک - چراغ کی جوڑی سیمی فائنل میں۔
- ☆ اور۔۔۔ جنوب مغربی مانسون کی اس برس 26 مئی کو کیرالہ میں آمد متوقع۔

اب خبریں تفصیل سے...

مرکزی وزیر زراعت شیوراج سنگھ چوہان نے اعلان کیا ہے کہ کسانوں کے مفادات کے پیش نظر ریاست میں 12 روپے 35 پیسے فی کلو کی نرخ پر پیاز کی خریداری شروع کر رہے ہیں۔ پردھان منتری دیہی آواس یوجنا کے تحت پانچ لاکھ گھروں کی تقسیم کل ستارا ضلع میں شیوراج سنگھ چوہان کے ہاتھوں عمل میں آئی۔ اس موقع پر انھوں نے یہ اعلان کیا۔ اسی تقریب میں چھ استفادہ کنندگان کو علامتی طور پر گھروں کی کھیاں دی گئیں۔ اپنے خطاب میں پیاز کے موضوع پر چوہان نے کہا:

Byte : Agriculture Minister Shivraj Singh Chouhan

گنے کے کاشتکاروں کے مسائل پر آئندہ ہفتے نئی دہلی میں اجلاس طلب کرنے کا بھی انھوں نے اعلان کیا۔ وی بی جی رام جی یوجنا کیلیم جولائی سے نافذ العمل ہونے کی بات بھی دیہی ترقی کے وزیر چوہان نے کی۔ ریاست کی ایک کروڑ خواتین کو لکھپتی دیدی بنانے کیلئے کوششوں کا عندیہ بھی چوہان نے دیا۔ انھوں نے کہا:

Byte : Agriculture Minister Shivraj Singh Chouhan

وزیر اعلیٰ دیویندر پھڑنولیس رابطہ وزیر شہوراجے دیہائی، تعمیرات عامہ کے وزیر شیویندر راجے بھوسلے، سمیت متعدد معززین تقریب میں شریک تھے۔ گذشتہ برس پانچ لاکھ گھروں کی تعمیر مکمل ہونے پر وزیر اعلیٰ نے خوشی کا اظہار کیا۔ انھوں نے اعلان کیا کہ آئندہ پانچ برسوں میں ریاست تمام بے گھر افراد کو گھر دے دیا جائے گا۔ اسی دوران پردھان منتری آواس یوجنا کے دیہی زمرے میں کوکن، ناسک اور ناگپور بالترتیب پہلے، دوسرے اور تیسرے نمبر پر ہیں؛ جبکہ ریاستی آواس یوجنا میں ناگپور، امراتی اور ناسک علی الترتیب پہلے تین نمبروں پر ہے۔ پردھان منتری آواس دیہی یوجنا کے تحت ڈویژن میں گوندیا ضلع پہلے نمبر پر، پال گھر دوسرے اور آکولہ تیسرے نمبر پر ہے۔ ریاستی اسپانسڈ آواس یوجنا میں ناندیڑ پہلے، امراتی دوسرے اور ودھال ضلع تیسرے نمبر پر ہے۔

طبی ڈگری نصاب میں داخلے کیلئے NEET-UG:2026 امتحان آئندہ 21 جون کو دوبارہ ہوں گے۔ قومی امتحانی ادارے NTA کی جانب سے کل جاری کردہ ایک مکتوب میں یہ اطلاع دی گئی۔ طلبہ کو 14 جون کو ہال ٹکٹ جاری کیے جائیں گے۔

مرکزی وزیر تعلیم دھرمیندر پردھان نے کہا ہے کہ NTA میں ٹھوس اصلاحات کی ضرورت ہے اور مستقبل میں کسی بھی طرح کی بے ضابطگی کے تدارک کیلئے امتحانی انتظامات مزید بہتر بنانے کیلئے اقدامات کیے جائیں گے۔ وہ کل نئی دہلی میں ایک اخباری کانفرنس سے خطاب کر رہے تھے۔ وزیر موصوف نے کہا کہ طلبہ کو اس سے قبل ادا کی گئی فیس واپس کی جائیگی اور آئندہ برس سے NEET کے امتحان کمپیوٹر بیسڈ ہوں گے۔ اس سلسلے میں معلومات دیتے ہوئے پردھان نے کہا:

Byte : Education Minister Dharmendra Pradhan

دریں اثناء NEET کے سوالیہ پرچہ افشاء ہونے کے معاملے میں سی بی آئی نے لاٹور میں سبکدوش پروفیسر پی وی کلکرنی کو حراست میں لیا تھا۔ اُسے کل تفتیش کے بعد پونا میں گرفتار کر لیا گیا۔ سوالیہ پرچہ تیار کرنے والی کمیٹی کے رکن رہے کلکرنی نے اپریل مہینے کے آخری ہفتے میں پونا میں واقع اپنی رہائش گاہ پر چند مخصوص طلبہ کی خصوصی کلاسیس لی تھیں۔ اس معاملے میں معاون ملزم منیشا واگھمارے کے ذریعے طلبہ کو جمع کرنے میں کردار ادا کرنے کی بات تفتیش کے دوران سامنے آئی ہے۔ ان خصوصی کلاسیز میں طلبہ کو سوال ان کے متبادل اور درست جوابات بھی بتائے گئے۔ 3 مئی کو ہوئے حتمی امتحان کے سوالنامے میں یہ سوالات جوں کے توں موجود ہونے کی بات سی بی آئی نے کہی ہے۔

لاٹور کے ایک خانگی ٹیوشن کلاسیز کے ڈائریکٹر سے کل سی بی آئی نے پوچھا تاچھ کی۔ اس ڈائریکٹر کا نام شیوراج موٹیگا و نکر بتایا جاتا ہے۔ ہمارے نامہ نگار نے بتایا کہ سی بی آئی کی ٹیم نے اس کی رہائش گاہ اور تدریسی مرکز سے چند کاغذات بھی حاصل کیے ہیں۔

ریاستی اساتذہ اہلیتی امتحانات آئندہ 12 جون کی بجائے 28 جون کو ہوں گے۔ تبدیل شدہ ٹائم ٹیبل کے مطابق پہلا پرچہ صبح ساڑھے دس تا ایک بجے تک اور دوسرا پرچہ دوپہر ڈھائی بجے سے شام پانچ بجے تک ہوگا۔ امیدوار 16 جون سے مہاٹی ای ٹی ڈاٹ ان ویب سائٹ سے ہال ٹکٹ ڈاؤن لوڈ کر سکتے ہیں۔

یہ خبریں آکاشوانی چھترتی سمہاجی نگر سے نشر کی جا رہی ہیں۔

شیوسینا پارٹی کا نام اور انتخابی نشان سے متعلق مقدمے کی سماعت میں تاخیر پر شیوسینا اڈھو باڑا صاحب ٹھاکرے پارٹی کے رہنماؤں کے بیانات پر عدالت عظمیٰ نے ناراضی کا اظہار کیا ہے۔ مقدمے کی سماعت کے دوران چیف جسٹس سوریا کانت نے کہا کہ ایک جانب عدالت سے اگلی تاریخ مانگی جاتی ہے اور دوسری جانب سے ذرائع ابلاغ میں کہا جاتا ہے کہ سپریم کورٹ فیصلہ نہیں دے رہی۔ انھوں نے کہا کہ یہ مناسب نہیں ہے اور اس طرح کے رویے برداشت نہیں کیے جائیں گے۔ اس مقدمے کی آئندہ سماعت 30 جولائی کو ہوگی۔

معروف ماہر نفسیات اور مصنف ڈاکٹر آنند ناڈکرنی کل ممبئی کے ایک اسپتال میں طویل علالت کے بعد چل بسے۔ وہ 67 برس کے تھے۔ ان کی آخری رسومات تھانہ میں ادا کر دی گئیں۔

مہاراشٹر کھادی گرام اڈیوگ بورڈ کے سال 2026 کے ”مدھومترا“ اور ”مدھوسکھی“ ایوارڈ لائونر کے گیانیشور ملیلے، چھترپتی سمبھاجی نگر کے گنیش برکل، بلڈانہ کے راجندر داس بیراگی اور پونا کی شویتا وایاڑکودے جائیں گے۔ بورڈ کے چیئرمین رویندر ساٹھے نے ممبئی میں ایک اطلاعی کانفرنس میں یہ اعلان کیا۔ یہ ایوارڈ 20 مئی کو شہد کی مکھی کے عالمی دن پر چھترپتی سمبھاجی نگر میں مجوزہ ایک تقریب میں دیئے جائیں گے۔

لائونر کے ضلع سپرنٹنڈنگ زرعی افسر راجندر کدم نے کہا ہے کہ کسانوں کو کیمیاوی کھادوں پر انحصار کم کر کے فطری حیاتیاتی اور نامیاتی کھادوں کو فروغ دینا چاہیے تاکہ پائیدار زراعت کو تقویت مل سکے۔ مستقبل میں کیمیاوی کھادوں کی سپلائی یقینی بنانے اور کھادوں کی تقسیم شفاف اور منصفانہ طور پر کرنے میں تعاون کے طور پر کسانوں کو ایگری اسٹیک نظام میں رجسٹریشن لازمی ہے۔

تھائی لینڈ اوپن بیڈمنٹن چیمپئن شپ میں مردوں کے ڈبلز زمرے میں بھارت کے ساتوک سائی رانج، رینکی ریڈی اور چراغ شیٹی کی جوڑی نے سیمی فائنل میں داخلہ حاصل کر لیا ہے۔ اس جوڑی نے جاپان کے تاکومی نومورا اور متحدہ عرب امارات کے شموگامی کی جوڑی کو 21-12 اور 21-13 سے راست سیٹوں میں شکست دی۔ اسی ٹورنامنٹ میں خواتین کے سنگلز مقابلوں کے سیمی فائنل میں پی وی سندھو کو جاپانی خاتون کھلاڑی کے ہاتھوں شکست ہوئی۔ مردوں کے سنگلز کے کوارٹرفائنل میں لکشیہ سین کو تھائی لینڈ کے کھلاڑی نے شکست دی۔

موسم: محکمہ موسمیات نے پیش گوئی کی ہے کہ اس سال جنوب مغربی مانسون کیرالہ میں 26 مئی کے آس پاس پہنچ سکتا ہے۔ آئندہ 24 گھنٹوں میں انڈمان اور انڈومان ونگو بار کے کچھ علاقوں میں مانسون کی پیش قدمی کیلئے سازگار ماحول بننے کا امکان ہے۔ دریں اثناء ریاست میں کل اکولہ میں سب سے زیادہ درجہ حرارت 45 اعشاریہ نو ڈگری ریکارڈ کیا گیا۔ مراٹھواڑہ میں چھترپتی سمبھاجی نگر میں درجہ حرارت 43 اعشاریہ چار ڈگری رہا۔

.....: سرخیاں :.....

اور آخر میں اس پلیٹن کی خاص خبریں ایک بار پھر...

- ☆ ریاست میں 12 روپے 35 پیسے فی کلو کی نرخ سے پیاز کی خریداری: مرکزی وزیر زراعت کا اعلان۔
- ☆ طبی نصاب میں داخلے کیلئے NEET-UG:2026 کا دوبارہ امتحان 21 جون کو۔
- ☆ معروف ماہر نفسیات اور مصنف ڈاکٹر آندنا ڈکرنی کی تھانہ میں آخری رسومات ادا۔
- ☆ تھائی لینڈ اوپن بیڈمنٹن چیمپئن شپ میں ساتوک۔ چراغ کی جوڑی سیمی فائنل میں۔
- ☆ اور۔۔ جنوب مغربی مانسون کی اس برس 26 مئی کو کیرالہ میں آمد متوقع۔

اس کے ساتھ ہی آکاشوانی سے علاقائی خبریں ختم ہوئیں۔

ان خبروں کو آپ AIR چھترپتی سمبھاجی نگر یوٹیوب چینل پر دوبارہ کسی بھی وقت سن سکتے ہیں۔
